

***Ruling* mogħti mill-Ispeaker Anġlu Farrugia fis-Seduta 405 tat-30 ta' Novembru 2020 dwar twegibiet għal mistoqsijiet parlamentari**

Fis-Seduta tal-24 ta' Novembru 2020, wara l-hin tal-Mistoqsijiet Parlamentari, l-Onor. David Thake staqsa lis-Sedja:

“ONOR. DAVID THAKE: Sur President, nagħmel referenza għall-mistoqsija parlamentari tiegħi nru 17325, fejn jien tlabt lill-Ministru responsabbli mill-ambjent biex ipoġġi dokumenti fuq il-Mejda tal-Kamra. Nitolbok thares lejn ir-risposta tal-Ministru, u tara jekk hijiex risposta li hija denja għall-Kamra tad-Deputati. Grazzi.”

Is-Sedja wiegħbet hekk:

“L-ISPEAKER: Se nara l-mistoqsija tiegħek, u nara li ġew osservati *r-rulings* li tajt fejn għandu x'jaqsam ma' pprezentar ta' dokumenti mill-membri tal-Eżekuttiv. Niringrazzjak.

Is-Sedja rat il-mistoqsija parlamentari 17325 li kienet tgħid hekk:

“17325. L-ONOR. DAVID THAKE staqsa lill-Ministru għall-Ambjent, it-Tibdil fil-Klima u l-Ippjanar: Billi l-Ministru għamel referenza għal sigra tal-Milied li allegatament tqabbdet mal-*grid* meta l-gvern preċedenti kien haġġar li din kienet qed tithaddem permezz ta' gas rekuperat mill-miżbla, jista' l-Ministru jpoġġi fuq il-Mejda tal-Kamra kwalunkwe provi jew dikjarazzjonijiet minn haddiema jew ufficjali li tawh din l-informazzjoni u kif waslu għal din il-konkluzjoni?

Fir-risposta tiegħu fis-Seduta tat-23 ta' Novembru, 2020, il-Ministru wiegħeb hekk:

“ONOR. AARON FARRUGIA: Is-sigra tal-Milied imsemmija kienet iċ-ċajta tas-sena ta' kull min kien midhla tas-settur. Sfortunatament din iċ-ċajta għadha tisemma sal-lum għax baqgħet bħala xempju tal-falliment tal-gvern ta' dak iż-żmien li ħalla s-settur tal-skart fi stat ta' abbandun b'strateġiji dgħajfjn. Kuntrarju għal dan, illum qed nimplimentaw l-akbar investiment f'dan is-settur flistorja ta' Malta b'nofs biljun ewro li ser imorru biex il-pajjiż jersaq lejn ekonomija ċirkolari.

Għaldaqstant nistieden lill-Onorevoli interpellant biex ma jibqax imwahhal fil-passat u jiffoka fuq x'jista' jipproponi lill-poplu Malti bħala Gvern alternattiv.”

Is-Sedja tinnota illi tat diversi *rulings* fuq dan il-punt li tqajjem mill-Onor. David Thake. Fost dawn, fir-*ruling* mogħti fis-Seduta 325 tas-16 ta' Novembru 2015, is-Sedja kienet qalet illi l-Ordni Permanenti tal-Kamra, li jirregolaw b'ċertu dettall l-għemil tal-interpellanzi, huma għal kollox siekta dwar it-twegibiet li jingħataw. Dan wassal lis-Sedja biex f'diversi deċiżjonijiet issostni li hi m'għandha l-ebda mansjoni fuq it-twegibiet li jagħtu l-Ministri għall-mistoqsijiet parlamentari. Fir-*ruling* tas-16 ta' Novembru 2015 is-Sedja kienet qalet ukoll li din is-sitwazzjoni tibqa' tissustixxi sakemm l-Ordni Permanenti ma jġiġux emendati b'tali mod li jkun hemm regoli wkoll dwar il-kontenut tar-risposti għall-mistoqsijiet parlamentari, u li għahekk is-Sedja f'it li xejn tista' tintervjeni dwar kif Ministri jwiegħbu mistoqsijiet parlamentari magħmula lilhom.

Fl-istess deċiżjoni s-Sedja qalet ukoll li kienet ikkonfortata b'dak li jgħid l-*Erskine May* (24 Edizzjoni) f'pagna 447, fejn jingħad illi:

“It is the responsibility of the government and not of the Chair to see that documents which may be relevant to debates are laid before the House and are available to Members.”

F'din l-istess deċiżjoni s-Sedja kienet irreferiet ukoll għal *Research and Information Service Research Paper* tal-Assemblea tal-Irlanda ta' Fuq bl-isem *Parliamentary/Assembly Questions* datata 31 ta' Awwissu 2011, li tgħid b'mod ċar illi fl-assenza ta' Standing Orders li jikkellmu fuq dan is-sugġett, il-President tal-Kamra, l-Ispeaker, m'għandu l-ebda mansjoni biex jindaħal jew jordna li tiżdied xi informazzjoni ma' dak li jkun qed jingħata mill-Ministru kkonċernat.

Fir-*ruling* fuq imsemmi s-Sedja għamlet referenza wkoll għal deċiżjonijiet preċedenti fosthom dak tal-Ispeaker Louis Galea mogħti fis-Seduta 205 tal-24 ta' Marzu 2010 fejn is-Sedja kienet tenniet li meta twegiba tkun tagħmel referenza għal informazzjoni f'dokument pubbliku li jkun f'format stampat jew pubblikat fuq sit elettroniku, huwa rakkomandabbli li fuq il-Mejda tal-Kamra titqiegħed kopja stampata ta' din l-informazzjoni.

Hawnhekk is-Sedja tinnotta li tali rakkomandazzjoni ma tistax tagħmilha f'din iċ-ċirkostanza għaliex minkejja li l-Onor. Membru talab li l-Ministru jqiegħed dokumentazzjoni fuq il-Mejda tal-Kamra, fit-twegiba tiegħu il-Ministru ma għamel l-ebda referenza għal xi informazzjoni jew dokument li jinsab f'dokument pubbliku kemm stampat jew ippubblikat fuq sit elettroniku.

Is-Sedja ħadet nota wkoll tar-*ruling* mogħti minnha fis-Seduta 326 tas-17 ta' Novembru 2015 fejn għamlet referenza għal dak li ddeċieda l-Ispeaker tal-House of Commons John Bercow fis-seduta parlamentari tat-28 ta' Novembru 2001 (*House of Commons Debates Vol. 375, C971*) meta nqalgħet il-kwestjoni dwar risposti parlamentari għal domandi li jistgħu jinħassu li mhumiex preċiżi, jew li jistgħu jagħtu suspett li l-fatti mhumiex daqshekk ċari, jew addirittura ma jkunux veritieri. Dakinhar l-Ispeaker Bercow qal hekk:

“It would be unwise for me to express a view on the adequacy of a particular Ministerial answer. There are bound to be two views on that, and neither is a matter for me.”

Għaldaqstant, bi twegiba għat-talba tal-Onor. Thake dwar jekk is-Sedja tarax li t-twegiba mogħtija hijiex denja ta' din il-Kamra, is-Sedja tenni li kif gie deċiż f'diversi *rulings* preċedenti u skont l-istess Ordnijiet Permanenti tal-Kamra hija ma tistax tippronunċja ruħha fuq dan għaliex hija m'għandha l-ebda mansjoni li tirregola jew tintervjeni fil-kontenut tat-twegibiet li jingħataw għall-interpellanzi parlamentari.